

## **P6\_TA(2007)0160**

### **Is-sitwazzjoni tan-nisa b'diżabilità fl-UE**

#### **Riżoluzzjoni tal-Parlament Ewropew tas-26 ta' April 2007 dwar is-sitwazzjoni tan-nisa b'diżabilitajiet fl-Unjoni Ewropea (2006/2277(INI))**

*Il-Parlament Ewropew,*

- wara li kkunsidra l-Konvenzjoni dwar id-Drittijiet tal-Persuni b'Diżabilitajiet adottata fit-13 ta' Dicembru 2006 mill-Assemblea Ġenerali tan-Nazzjonijiet Uniti,
  - wara li kkunsidra l-Manifest tan-Nisa b'Diżabilità fl-Ewropa adottat fit-22 ta' Frar 1997 mill-Forum Ewropew tad-Diżabilitajiet,
  - wara li kkunsidra l-Karta tad-Drittijiet Fundamentali ta' l-Unjoni Ewropea<sup>1</sup>,
  - wara li kkunsidra s-Sena Ewropea għal Opportunitajiet Indaq (2007),
  - wara li kkunsidra l-Artikolu 13 tat-Trattat li jstabbilixxi l-Komunitajiet Ewropej,
  - wara li kkunsidra l-Komunikazzjoni tal-Kummissjoni bit-titlu "Opportunitajiet Indaq għall-Persuni b'Diżabilitajiet: Pjan ta' Azzjoni Ewropew" (COM(2003)0650),
  - wara li kkunsidra l-Artikolu 45 tar-Regoli ta' Proċedura tiegħu,
  - wara li kkunsidra r-rapport tal-Kumitat għad-Drittijiet tan-Nisa u l-Ugwaljanza bejn is-Sessi (A6-0075/2007),
- A. billi l-Konvenzjoni tan-Nazzjonijiet Uniti dwar id-Drittijiet tal-Persuni b'Diżabilità (il-Konvenzjoni) tirrikonoxxi li n-nisa u l-bniet b'diżabilità normalment huma iktar esposti għar-riskju, fid-dar u barra mid-dar, ta' vjolenza, korriment u abbużi, abbandun jew trattament traskurat, maltrattament jew sfruttament,
- B. billi l-Konvenzjoni tenfasizza wkoll il-hteġa li tigi inkorporata il-perspettiva ta' l-ugwaljanza bejn is-sessi fl-isforzi kollha għall-promozzjoni tat-tgawdija sħiħa tad-drittijiet tal-bniedem u tal-libertajiet fundamentali mill-persuni b'diżabilitajiet,
- C. billi l-Konvenzjoni tirrikonoxxi d-dritt tal-persuni kollha b'diżabilitajiet, u li għandhom biżżejjed età biex jiżżewġu, li jiżżewġu u jibdew familja,
- D. billi madwar 80% tan-nisa b'diżabilitajiet huma vittmi ta' vjolenza psikologika u fiżika u billi r-riskju ta' vjolenza sesswali hu akbar għal dawn in-nisa milli għal oħrajn; billi fil-ħajja tan-nisa b'diżabilità l-vjolenza mhix biss fenomenu frekwenti f'ħajjithom, imma hija ġieli l-origini innifisha tad-diżabilità tagħhom,
- E. billi l-persuni b'diżabilitajiet jikkostitwixxu grupp ta' popolazzjoni diversifikat, u billi l-azzjonijiet maħsuba biex jappoġġawhom għandhom iqisu kemm id-diversità kif ukoll il-

---

<sup>1</sup> ĠU C 364, 18.12.2000, p. 1.

fatt li xi gruppi, bħan-nisa b'diżabilità, iħabbtu wiċċhom ma diffikultajiet addizzjonali u ma' aktar minn tip wiehed ta' diskriminazzjoni,

- F. billi, skond riċerka li twettqet fl-Istati Membri, huma b' mod partikulari l-ommijiet ta' tfal b'disabilità li jieħdu passi (mediċi, edukattivi, amministrattivi, eċċ.) bil-għan li jidentifikaw id-diżabilità ta' uliedhom u li jsibu l-aħjar soluzzjonijiet biex jindirizzawha,
  - G. billi r-responsabbiltà għal persuni b'diżabilità u dipendenti s-soltu jeħduha fuqhom in-nisa u dan ifisser, f'ċerti każi fejn m'hemmx faċilitajiet xierqa ta' kura, li jkollhom jitilqu mis-suq tax-xogħol,
  - H. billi kemm l-istituzzjonijiet ta' l-UE kif ukoll l-awtoritajiet nazzjonali u reġjonali ta' l-Istati Membri jridu jieħdu azzjoni bl-għan li jiżguraw li l-ugwaljanza għal kulhadd tkun awtentika u effettiva, u billi jkun xieraq li s-Sena ta' l-Opportunitajiet Indaqs għal Kulhadd (2007) isservi ta' katalista għal dan,
  - I. billi n-nisa b'diżabilitajiet isofru minn aktar minn tip wiehed ta' diskriminazzjoni minħabba s-sess, ir-razza, l-infermità u d-diżabilità tagħhom u billi huma aktar fir-riskju tal-faqar u l-eskluzjoni soċjali,
  - J. billi t-trattament indaqs tan-nisa b' diżabilitajiet u ta' l-ommijiet ta' ulied b' diżabilitajiet huwa dritt tal-bniedem fundamentali u obbligu etiku,
1. Jistieden lill-Kummissjoni u lill-Istati Membri biex jiggarrantixxu t-tneħħija ta' l-ixkiel u l-ostakli eżistenti, inkluż l-ixkiel arkitettoniku, sabiex tinholoq ugwaljanza ta' drittijiet u opportunitajiet għan-nisa u l-bniet b'diżabilitajiet f'dak li għandu x'jaqsam mal-partecipazzjoni fil-ħajja familjari, politika, kulturali soċjali u professjonali, b' mod partikulari permezz ta' implimentazzjoni aħjar tal-leġiżlazzjoni Komunitarja kontra d-diskriminazzjoni u favur l-ugwaljanza bejn is-sessi u permezz ta' użu aħjar ta' l-opportunitajiet ipprovduti mill-programmi Komunitarji rilevanti u mill-Fond Soċjali Ewropew;
  2. Jistieden lill-Istati Membri biex iqisu b' mod sħiħ il-ħtiġijiet tal-persuni b' diżabilitajiet u l-ħtiġijiet speċifiċi tan-nisa fil-politiki nazzjonali, reġjonali u lokali kollha, partikularment dawk li jirrigwardjaw l-ippjanar urban, l-edukazzjoni, ix-xogħol, l-akkomodazzjoni, it-trasport, is-saħħa u s-servizzi soċjali;
  3. Jitlob lill-Kummissjoni u lill-Istati Membri biex jadottaw u jimplimentaw il-miżuri meħtieġa sabiex jappoġġaw lin-nisa b'diżabilitajiet sabiex ikunu jistgħu jimxu 'l quddiem f'dawk l-oqsma tal-ħajja soċjali, professjonali, kulturali u politika li fihom għadhom m'humieħ rappreżentati biżżejjed;
  4. Jistieden lill-gvernijiet nazzjonali u reġjonali biex jippromwovu u jiffinanzjaw, b' riżorsi xierqa, b' politiki innovattivi u b' servizzi li jindirizzaw is-sessi u d-diżabilità, b' mod partikulari rigward l-assistenza personali, il-mobilità, is-saħħa, l-edukazzjoni, it-taħriġ, it-tagħlim tul il-ħajja, ix-xogħol, il-ħajja indipendenti u s-sigurtà soċjali;
  5. Jistieden lill-Kummissjoni u lill-Istati Membri biex jimplimentaw leġiżlazzjoni u politiki effettivi li jiffokaw fuq in-nisa u t-tfal, li jiżguraw li każi ta' sfruttament, vjolenza u abbuż sesswali kontra persuni b' diżabilitajiet – fil-post fejn ikunu joqogħdu jew barra minnu – jiġu identifikati u investigati u, fejn ikun xieraq, jittieħdu passi bil-ligi;

jissuġġerixxi li, f'dak il-kuntest, tinghata attenzjoni partikulari lin-nisa b'diżabilitajiet li d-diżabilità tagħhom ma tkunx tħallihom jirrapprezentaw lilhom infushom, u li jitfasslu mizuri preventivi sabiex tiġi eliminata kull differenza f'dak li għandu x'jaqsam mad-dritt tan-nisa b'disabilità' u dak ta' nisa oħra rigward l-integrità' fizika personali u l-espressjoni sesswali tagħhom;

6. Jiddeplora l-fatt li huwa tliet darbiet aktar probabbli għan-nisa b'diżabilitajiet li jisfaw vittmi tal-vjolenza milli għan-nisa mingħajr diżabilitajiet, u għaldaqstant jagħmel stedina biex il-Programm Daphne jintuża wkoll biex tiġi miġġielda vjolenza ta' dan it-tip;
7. Jenfasizza l-importanza li tiġi miġġielda b'mod attiv is-segregazzjoni mit-tfulija l-quddiem tan-nies b'diżabilitajiet;
8. Jistieden lill-Kummissjoni u lill-Istati Membri biex jippromwovu l-proġetti pilota u l-proċeduri ppruvati u misjuba tajbin għal stabbilimenti integrattivi mill-kindergarten, l-iskola u t-taħriġ sal-ħajja professjonali;
9. Jisħaq fuq il-ħtieġa li l-Unjoni Ewropea tiegħu l-passi kollha possibbli, inkluża azzjoni legiżlattiva, biex tintegra s-sistema ta' għajnuna u tagħmel disponibbli aktar finanzjament għan-nisa u t-tfal b'diżabilitajiet;
10. Jistieden lill-Istati Membri biex jindirizzaw in-nuqqas ta' sanita' adatta għan-nisa b'diżabilitajiet billi jipprovdu staff mediku speċjalizzat u infrastrutturi xierqa;
11. Jistieden lill-Kummissjoni biex, flimkien ma' l-awtoritajiet nazzjonali kompetenti, tinvestiga l-problemi partikulari rigward l-assistenza tas-saħħa u dik medika li jiltaqgħu magħhom in-nisa b'diżabilitajiet, b'attenzjoni fuq il-prevenzjoni u t-tagħrif;
12. Iqis li hemm relazzjoni bejn li wieħed ikollu diżabilità u livell aktar baxx ta' studju milhuq u r-riperkussjonijiet ta' dan aktar tard fir-rati tax-xogħol fost il-persuni b'diżabilità;
13. Jesprimi t-tħassib tiegħu dwar il-fatt li n-nisa b'diżabilitajiet jilħqu livelli ta' studju aktar baxxi, u li għalhekk ikollhom aktar problemi biex jiksbu aċċess għas-suq tax-xogħol, biex jibqgħu fih u biex jiġu promossi fih; jenfasizza li l-persuni b'diżabilità għandu jkollhom l-istess possibilitajiet li jistudjaw u d-dritt ta' aċċess għas-suq tax-xogħol bl-għan li jkun jistgħu jappoġġaw lilhom infushom; huwa tal-fehma li jkun xieraq li n-nisa u l-bniet b'diżabilitajiet ikunu wkoll inkuraġġiti biex ifittxu l-edukazzjoni u x-xogħol fuq il-baži tar-riżorsi u l-interessi tagħhom aktar milli fuq il-baži tan-nuqqasijiet tagħhom;
14. Jistieden lill-Kummissjoni u lill-Istati Membri biex irawwmu l-implimentazzjoni tal-prinċipju ta' l-aċċess universali fejn jidhlu l-ambjent, il-prodotti u s-servizzi, sabiex in-nisa b'diżabilitajiet ikunu jistgħu jgawdu mill-akbar awtonomija possibbli;
15. Jistieden lill-Kummissjoni u lill-Istati Membri biex, minħabba l-fatt li f'bosta sitwazzjonijiet il-faċilitajiet tat-Teknoloġiji ta' l-Informatika u tal-Komunikazzjoni (ITC) huma strument fundamentali għall-integrazzjoni tal-persuni b'diżabilità, ifasslu mizuri xierqa sabiex tiġi eliminata d-distinzjoni diġitali bejn is-sessi, sabiex in-nisa b'diżabilitajiet ikunu jistgħu jkollhom aċċess għall-faċilitajiet ta' l-ITC u jibbenefikaw minnhom b'kundizzjonijiet daqs dawk ta' l-irġiel;

16. Jemmen li, bil-ħsieb li jitjieb l-aċċess għas-suq tax-xogħol għall-persuni b'diżabilitajiet, biex ikunu jistgħu jsiru aktar attivi u biex jiżviluppaw il-kapaċitajiet tagħhom, ikun xieraq li jsir użu mill-inċentivi kollha possibbli, inklużi l-inċentivi tat-taxxa, sabiex dawk li jhaddmu jitheggu sabiex jimpjegaw persuni b'diżabilitajiet u biex jadattaw il-hinijiet tax-xogħol skond il-ħtiġijiet tal-ġenituri li jkunu qed irabbu tfal b'diżabilitajiet;
17. Jistieden lill-Kummissjoni u lill-Istati Membri biex, fl-isforzi tagħhom biex iżidu t-tħaddim ta' nisa b'diżabilitajiet, ma jhallux li ssir diskriminazzjoni minn min ihaddem b'konnessjoni ma' l-impjieg ta' nisa b'diżabilitajiet;
18. Jitlob lill-Kummissjoni u lill-Istati Membri biex jintroduċu il-prinċipju ta' "flessibilità" fl-oqsma marbuta mad-diżabilità, peress li kull persuna b'diżabilità jkollha bżonnijiet differenti, sabiex, f'komunità b'diversitajiet ta' ċittadini l-għajnuniet ikunu jistgħu jiġu adattati għal kull sitwazzjoni individwali;
19. Iqis li l-miżuri maħluqa jkunu mmirati lejn integrazzjoni ikbar;
20. Ifakkar li huma n-nisa li, fil-biċċa l-kbira tal-kazi, jieħdu ħsieb in-nies b'diżabilitajiet, u għalhekk huwa tal-fehma li huwa neċessarju li jiġu żviluppati miżuri sabiex jinholoq għarfien soċjali bil-għan li jiġi żgurat li anki l-irġiel ikunu mdaħħla f'dan ix-xogħol;
21. Jistieden lill-Kummissjoni u lill-Istati Membri biex ifittxu li r-responsabbiltà li wieħed jieħu ħsieb il-persuni b'diżabilitajiet u dik għall-partecipazzjoni tagħhom, jagħmluha responsabbiltà tas-soċjetà kollha kemm hi aktar milli tal-familji tal-persuni kkonċernati u biex iqisu, meta jfasslu l-politiki, id-dedikazzjoni partikulari tan-nisa li huma responsabbli minn persuni b'diżabilitajiet, u s-sitwazzjoni tal-persuni, ta' spiss il-qraba, li jieħdu responsabbiltà għall-persuni b'diżabilitajiet; huwa tal-fehma li huwa importanti li wieħed jenfasizza l-fatt li dan ix-xogħol prinċipalment jagħmluh in-nisa u li għaldaqstant in-nisa huma affettwati b'mod partikulari mit-tnaqqis fis-servizzi ta' l-assistenza pubblika, kemm bħala persuni mħallsin biex jieħdu ħsieb haddieħor kif ukoll bħala qraba;
22. Jitlob lill-Kummissjoni u lill-Istati Membri biex ifasslu l-miżuri meħtieġa biex tinghata assistenza lix-xogħol tal-familji u l-organizzazzjonijiet li jgħinu kemm lil persuni b'diżabilitajiet kif ukoll lill-familji tagħhom;
23. Huwa tal-fehma li hu neċessarju li jitressqu proposti dwar modi kif jiġu stabbiliti diversi miżuri ta' appoġġ sabiex kemm il-persuni b'diżabilitajiet kif ukoll il-familji tagħhom ikunu jistgħu jkollhom ħajja normali bħall-persuni mingħajr diżabilitajiet u l-familji tagħhom, kif ukoll miżuri ta' appoġġ għal dawk – spiss qraba – li jieħdu fuq spallejhom ir-responsabbiltà ekonomika u soċjali għal persuni b'diżabilitajiet, li għalihom ta' spiss jiddedikaw hinhom kollu, responsabilità li tiżolahom u teħtieġ appoġġ fuq diversi livelli; jinnota li, kif inhuma l-affarijiet bħalissa, in-nisa jgħorru parti kbira minn tali responsabilitajiet, kemm dawk imħallsa kif ukoll dawk li m'humiex; huwa tal-fehma li huwa evidenti minnu nnifsu li dan m'hux xogħol li primarjament għandu jsir minn sess jew ieħor u li jkun xieraq li l-idea li din hija responsabbiltà tan-nisa tiġi miġġielda b'mod attiv;
24. Jipproponi li l-Istati Membri jarmonizzaw ir-regolamenti muniċipali li jirregolaw l-ipparkjar għad-diżabbli u li jikkunsidraw li jnaqqsu n-nollijiet tat-trasport għal dawk li jkunu qed jakkumpanjaw lil persuni diżabbli;

25. Hu tal-fehma li wiehed mill-ghanijiet principali li l-Unjoni Ewropea għandha timmira li tilhaq huwa t-titjib fil-kwalità tal-ħajja tal-persuni b'dizabilità u tal-familji tagħhom u l-integrazzjoni shiħa tagħhom fis-soċjetà;
26. Jisħaq fuq il-ħtieġa li fil-media tissaħħaħ il-vizibilità tan-nisa b'dizabilitajiet u tittejjeb l-impresjoni li tingħata dwarhom, u dan iwassal biex il-pubbliku ġenerali jsir jaf aktar dwar il-ħajja ta' kuljum tagħhom u jingħatawlihom opportunitajiet akbar biex jesprimu lilhom infushom u jieħdu sehem fil-ħajja soċjali u politika;
27. Jisħaq fuq kemm hu importanti li l-Istati Membri jirrikonoxxu d-dritt evidenti minnu nnifsu tan-nisa b'dizabilitajiet għall-espressjoni sesswali tagħhom infushom u d-dritt tagħhom li jibdew familja;
28. Jistieden lill-Kummissjoni u lill-Istati Membri biex jagħmlu leġislazzjoni li tiżgura ħajja indipendenti għan-nisa u l-irġiel b'dizabilità, b'mod li wiehed jirrikonoxxi li din hija dritt fundamentali li jrid jiġi rrispettat;
29. Jistieden lill-Kummissjoni u lill-Istati Membri biex jiżguraw li t-tfal, iż-żgħażaġħ u l-adulti b'dizabilitajiet japproffittaw mill-kondizzjonijiet neċessarji għall-indipendenza u d-determinazzjoni awtonoma tagħhom u biex, filwaqt li jagħmlu dan, jiddedikaw attenzjoni speċjali għall-kwistjonijiet dwar l-ugwaljanza;
30. Jirrikonoxxi li, anki fir-rigward ta' servizzi dwar il-ħajja indipendenti u servizzi tas-saħħa eżistenti, in-nisa b'dizabilità jesperjenzaw diskriminazzjoni fejn jidhol l-aċċess;
31. Jenfasizza l-irwol ta' l-edukazzjoni tat-tfal subien u bniet fil-bini tas-soċjetà tal-gejjieni, u jenfasizza li għandhom isiru sforzi biex tkun immirata biex tiżgura li d-dizabilità ma xxekkilmhomx milli jipparteċipaw fis-soċjetà bl-istess drittijiet u opportunitajiet, sabiex tithegġeġ klima ta' koperazzjoni, integrazzjoni, u tqajjim ta' kuxjenza dwar id-dizabilità fl-iskejjel, peress li din ta' l-aħħar hi għodda indispensabbli biex issir realtà;
32. Jisħaq fuq l-irwol importanti ta' l-organizzazzjonijiet mhux governattivi li jaħdmu man-nisa b'dizabilitajiet u jistieden lill-Kummissjoni u lill-Istati Membri biex jgħinuhom;
33. Jenfasizza l-ħtieġa li tingabar 'data' reċenti kklassifikata skond is-sessi dwar is-suġġett tad-dizabilità u li ssir rikerka li tuża l-indikaturi tas-sessi sabiex tiskopri s-sitwazzjoni reali tan-nisa u l-bniet b'dizabilitajiet;
34. Jisħaq fuq il-ħtieġa li tiġi ggarantita l-assistenza għas-saħħa riproduttiva tan-nisa b'dizabilitajiet, b'mod li jingħata kas ta' aspetti bħall-ippjanar tal-familja, is-servizzi tas-saħħa u l-informazzjoni dwar il-maternità, sabiex ikunu kapaċi jstabilixxu relazzjonijiet li jkunu ġusti, responsabbli u sodisfaċenti;
35. Huwa tal-fehma li jkun xieraq li l-politika ta' l-UE tagħti lill-organizzazzjonijiet ta' min iħaddem, lill-'unions' tal-ħaddiema u lill-organizzazzjonijiet mhux governattivi aktar inkuraġġiment biex ifasslu mezzi aktar effettivi biex jassistu lill-persuni b'dizabilitajiet;
36. Jistieden lill-Kummissjoni biex tiffaċilita l-ħolqien ta' network għan-nisa b'dizabilitajiet madwar l-Unjoni Ewropea u fil-pajjiżi kandidati, b'mod li tippermetti l-iskambju ta' l-aħjar prassi, il-bini tal-kapaċità u r-responsabilizzazzjoni;

37. Jenfasizza l-htieġa għal aċċess tan-nisa b'diżabilitajiet għall-medja awdjoviziva ġdida;
38. Ifakkar lill-Kummissjoni li għarfien fil-fond ta' din il-kwistjoni u tal-"mudell soċjali għad-diżabilità", msejjes fuq ix-xkiel soċjali kuntrarjament għall-"approċċ mediku għad-diżabilità" li jillimita ruħu biss għall-aspetti mediċi tad-diżabilità, jikkostitwixxi bażi xierqa biex jiġu provduti soluzzjonijiet, servizzi u appoġġ, biex jitfasslu politiki, biex jiġu attribwiti riżorsi u biex titkejjel l-inċidenza tal-politiki fuq il-qagħda tal-persuni b'diżabilità;
39. Ifakkar lill-Istati Membri li l-kollaborazzjoni tagħhom biex tkun avvanzata u mtejbja l-qagħda tan-nisa u l-bniet li jbatu minn kwalunkwe tip ta' diżabilità għandha importanza fundamentali;
40. Jistieden lill-Istati Membri biex jippromwovu l-inizjattivi taċ-ċittadini li jkunu mmirati biex jgħinu lil dawk li għandhom diżabilitajiet;
41. Ifakkar fl-importanza ta' l-imsieħba soċjali, tan-negozju u tas-soċjetà ċivili, u b'mod partikulari ta' l-organizzazzjonijiet tan-nisa u tal-ġenituri tat-tfal b'diżabilità fil-promozzjoni ta' l-opportunitajiet indaqs u l-aċċess għax-xogħol u t-taħriġ tul il-ħajja għal persuni b'diżabilitajiet, b'attenzjoni xierqa lejn il-ħtiġijiet speċjali tagħhom;
42. Jirrikonoxxi x-xogħol ta' l-assocjazzjonijiet tal-ġenituri, li normalment jinholqu u jitmexxew minn ommijiet ta' tfal b'diżabilitajiet, li permezz ta' l-organizzazzjonijiet tagħhom u tas-siti tagħhom fuq l-Internet jiġbru tagħrif (dwar ċentri mediċi speċjalizzati, u dwar regolamenti dwar l-edukazzjoni, is-sigurtà soċjali, eċċ.) li bih jgħinu lil ġenituri oħra u joħolqu l-għarfien fost l-awtoritajiet pubbliċi;
43. Jistieden lill-Istati Membri biex jinfurmaw lill-Parlament Ewropew u lill-Kummissjoni dwar il-qagħda tan-nisa u l-bniet b'diżabilitajiet fuq il-bażi tar-rapporti nazzjonali tagħhom u tal-miżuri adottati bi qbil mal-Konvenzjoni tan-Nazzjonijiet Uniti dwar l-Eliminazzjoni ta' kull forma ta' Diskriminazzjoni kontra n-Nisa;
44. Huwa tal-fehma li jkun xieraq li d-diżabilitajiet jitqiesu bħala fenomenu naturali, li jagħmel parti mill-ħajja ta' kuljum, u mhux devjazzjoni minnha; jinnota li dejjem se jkun hemm ċittadini b'diżabilitajiet u li għaldaqstant huwa evidenti minnu nnifsu li d-diżabilità hija parti integrali mis-soċjetà;
45. Jemmen li għandu jippromvovi hu stess żvilupp u sfruttament akbar tat-teknoloġija u tal-facilitajiet sabiex jinqerdu l-ambjenti li huma ostili għall-persuni b'diżabilità; huwa tal-fehma li jkun xieraq li l-ħidma għall-iżvilupp tkun ibbażata fuq il-fatt li l-irġiel u n-nisa kultant ikollhom ħtiġijiet differenti;
46. Jistieden lill-Kummissjoni u lill-Istati Membri biex jippromwovu l-ugwaljanza tal-kundizzjonijiet ta' l-ghixien għall-bniet u s-subien u n-nisa u l-irġiel b'diżabilitajiet;
47. Jagħti istruzzjonijiet lill-President tiegħu sabiex jgħaddi din ir-riżoluzzjoni tal-Parlament lill-Kunsill, lill-Kummissjoni, lill-gvernijiet u l-parlamenti ta' l-Istati Membri, lill-Kunsill ta' l-Ewropa u lis-Segretarju Ġenerali tan-Nazzjonijiet Uniti.